



സൂറ - 45

അൽ ജാമിയ:

الْجَاثِيَةِ

സൂക്തം 29-33

ഉയിർത്തെഴുന്നേൽപ്പിനെ പൂർണ്ണമായി നിഷേധിക്കുന്നവരും അതിൽ സന്ദേഹിക്കുന്നവരും പ്രായോഗിക തലത്തിൽ തുല്യരാകുന്നു. ഉയിർത്തെഴുന്നേൽപ്പ് താൽപര്യപ്പെടുന്ന സത്യവും നീതിയും കൈക്കൊള്ളാനോ പാരത്രിക വിചാരണയെയും രക്ഷാശിക്ഷാ വിധികളെയും നേരിടാനോ ഇരുകൂട്ടരും ഒന്നും ചെയ്യുന്നില്ല.

هَذَا كِتَابُنَا يَنْطِقُ عَلَيْكُمْ بِالْحَقِّ إِنَّا كُنَّا نَسْتَنْسِخُ مَا كُنْتُمْ تَعْمَلُونَ ﴿٢٩﴾ فَأَمَّا الَّذِينَ ءَامَنُوا وَعَمِلُوا الصَّالِحَاتِ فَيَدْخُلُهُمْ رَحْمَتِي ذَٰلِكَ هُوَ الْفَوْزُ الْمُبِينُ ﴿٣٠﴾ وَأَمَّا الَّذِينَ كَفَرُوا أَفَأَمْ تَكُنَّ ءَايَتِي تُلَىٰ عَلَيْكُمْ فَاسْتَكْبَرْتُمْ وَكُنتُمْ قَوْمًا مُّجْرِمِينَ ﴿٣١﴾

29

ഇതാ നാം സൂക്ഷിച്ചുവെച്ച കർമ്മപുസ്തകം. നിങ്ങളുടെ കർമ്മങ്ങളുടെ യാഥാർഥ്യം അത് സത്യസന്ധമായി പറഞ്ഞുതരും. നിങ്ങൾ ചെയ്തിരുന്നതൊക്കെയും നാം പകർത്തി വയ്ക്കുന്നുണ്ടായിരുന്നു.

30

എന്നാൽ, സത്യ-ധർമ്മങ്ങളാഗ്രഹിക്കുകയും സൽക്കർമ്മങ്ങളാചരിക്കുകയും ചെയ്തവർക്ക് വിധാതാവ് അവന്റെ അനുഗ്രഹ കാര്യങ്ങളിൽ പ്രവേശനമരുളുന്നു. അതുതന്നെയാകുന്നു തെളിഞ്ഞ വിജയം.

31

സത്യ-ധർമ്മങ്ങൾ നിഷേധിച്ചു വാണവരോ, അവരോട് പറയപ്പെടുന്നു: എന്റെ സൂക്തങ്ങൾ നിങ്ങൾ കേൾപ്പിക്കപ്പെട്ടിരുന്നില്ലയോ? പക്ഷേ, അപ്പോൾ നിങ്ങൾ അഹങ്കാരം കൈക്കൊണ്ടു, പാപികളായ ജനമായിത്തീർന്നു.

ഇതാ നമ്മുടെ (നാം സൂക്ഷിച്ചുവെച്ച കർമ്മ)പുസ്തകം	هَذَا كِتَابُنَا
അത് നിങ്ങളോട് സത്യം സംസാരിക്കും (നിങ്ങളുടെ കർമ്മങ്ങളുടെ യാഥാർഥ്യം സത്യസന്ധമായി പറഞ്ഞു തരും)	يَنْطِقُ عَلَيْكُمْ بِالْحَقِّ



തീർച്ചയായും നാം പകർത്തിക്കുന്നവനായിരുന്നു (പകർത്തിവയ്പ്പിക്കുന്നുണ്ടായിരുന്നു)	إِنَّا كُنَّا نَسْتَنْسِخُ
നിങ്ങൾ ചെയ്തിരുന്നത് (ഒക്കെയും)	مَا كُنْتُمْ تَعْمَلُونَ
എന്നാൽ സത്യ-ധർമങ്ങൾ അംഗീകരിക്കുകയും സൽക്കരണങ്ങൾ ആചരിക്കുകയും ചെയ്യുന്നവർക്ക്	فَأَمَّا الَّذِينَ آمَنُوا وَعَمِلُوا الصَّالِحَاتِ
അവരെ അവരുടെ വിധിതാവ് കടത്തുന്നു (പ്രവേശനമരുളുന്നു); തന്റെ (അനുഗ്രഹം)കാരുണ്യത്തിൽ	فَيُدْخِلُهُمْ رَبُّهُمْ فِي رَحْمَتِهِ
അതു തന്നെയൊക്കെയും	ذَلِكَ هُوَ
തെളിഞ്ഞ വിജയം	الْفَوْزُ الْمُبِينُ
(സത്യ-ധർമങ്ങൾ) നിഷേധിച്ചു വാണവരോ	وَأَمَّا الَّذِينَ كَفَرُوا
(അവരോട് പറയപ്പെടുന്നു) എന്റെ സൂക്തങ്ങൾ നിങ്ങളുടെ മേൽ ഓതിക്കേൾപ്പിക്കപ്പെട്ടിരുന്നില്ലയോ?	أَفَلَمْ تَكُنْ آيَاتِي تَتْلَىٰ عَلَيْكُمْ
(പക്ഷേ) അപ്പോൾ നിങ്ങൾ അഹങ്കാരം കൈക്കൊണ്ടു	فَاسْتَكْبَرْتُمْ
നിങ്ങൾ പാപികളായ ജനമായിത്തീർന്നു	وَكُنْتُمْ قَوْمًا مُّجْرِمِينَ



ഓരോ വിഭാഗവും തങ്ങളുടെ കർമ്മരേഖകണ്ട് ബോധ്യപ്പെട്ടു കഴിയുമ്പോൾ സജ്ജനങ്ങൾക്ക് അല്ലാഹു അവന്റെ സവിശേഷമായ അനുഗ്രഹം ഗേഹത്തിലേക്ക് പ്രവേശനമരുളുന്നു.

കർമ്മപുസ്തകം കൈയിൽ കൊടുത്തുകൊണ്ട് അല്ലാഹു അവരോട് പറയുന്നു: നാം നിങ്ങളുടെ ജീവിത കർമ്മങ്ങൾ രേഖപ്പെടുത്തിവെച്ച പുസ്തകം ഇതാ പിടിച്ചോളൂ. നിങ്ങൾ ചെയ്തതും പറഞ്ഞതും ചെയ്യാനും പറയാനും വിചാരിച്ചതുമെല്ലാം ഈ പുസ്തകം യഥാത്ഥമായി നിങ്ങളോട് സംസാരിക്കുന്നതാകുന്നു. നിങ്ങൾ ചെയ്യുന്നതൊക്കെയും അല്ലാഹു കൃത്യമായി പകർത്തിക്കുന്നുണ്ടായിരുന്നു. **سُخِّنَا**-ൽനിന്നുള്ളതാണ് **سُخِّنَا**. പകർത്തലും മായ്ച്ചുകളയലും ദുർബലപ്പെടുത്തലും **سُخِّنَا** ആണ്. **سُخِّنَا** കോപ്പി. എഴുതിവെച്ചിട്ടുള്ളതും പകർപ്പെടുത്തിക്കൊടുക്കലും **سُخِّنَا** ആകുന്നു. ഇവിടെ ഉദ്ദേശ്യം മലക്കുകളെക്കൊണ്ട് രേഖപ്പെടുത്തിക്കൊടുക്കലാണ്. അത് തുലിക കൊണ്ട് എഴുതിവെക്കലാവാം. സ്ത്രീകളിൽ പ്രദർശിപ്പിക്കപ്പെടാവുന്ന വിധത്തിൽ ഫിലിമിലോ സിഡിയിലോ പകർത്തലുമാകാം. ഇതൊന്നുമല്ലാത്തതും ഇതിനെക്കാൾ തെളിച്ചമുള്ളതുമായ മറ്റു രൂപങ്ങളിൽ ഒപ്പിയെടുക്കലുമാകാം.

ഓരോ വിഭാഗവും തങ്ങളുടെ കർമ്മരേഖകണ്ട് ബോധ്യപ്പെട്ടു കഴിയുമ്പോൾ സജ്ജനങ്ങൾക്ക് അല്ലാഹു അവന്റെ സവിശേഷമായ അനുഗ്രഹം ഗേഹത്തിലേക്ക് പ്രവേശനമരുളുന്നു. ഇവിടെ **رحمة** (അനുഗ്രഹം, കാരുണ്യം) പരാമർശത്തിന്റെ താൽപര്യം ഇപ്രകാരം വി

ശദീകരിക്കപ്പെട്ടിരിക്കുന്നു: സജ്ജനങ്ങൾക്ക് അവരുടെ കർമ്മം അർഹിക്കുന്ന ന്യായമായ പ്രതിഫലം മാത്രമല്ല നൽകുക; കരുണാമയനായ അല്ലാഹു തന്റെ ഔദാര്യമായും ഏറെ സൗഭാഗ്യങ്ങൾ അവർക്കു നൽകും. 4:173-ൽ പ്രസ്താവിച്ചിരിക്കുന്നു:

فَأَمَّا الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُم مِّن فَضْلِهِ

(സത്യ-ധർമങ്ങൾ അംഗീകരിക്കുകയും സൽക്കരണങ്ങൾ ആചരിക്കുകയും ചെയ്തവർക്ക് പരലോകത്ത് അല്ലാഹു അവർക്കു നൽകുന്ന കർമ്മഫലം പൂർണ്ണമായി നൽകുന്നു. കൂടാതെ അവന്റെ ഔദാര്യമായും കൂറേയേറെ നൽകുന്നു).

അല്ലാഹുവിനെയും അവന്റെ ദൂതനെയും വേദത്തെയും നിഷേധിച്ചു വിഹരിച്ചിരുന്നവരുടെ അവസ്ഥയോ? അവരോട് അല്ലാഹു ചോദിക്കുന്നു: നിങ്ങളെ ഉൽബുദ്ധരാക്കുന്നതിനും സന്മാർഗത്തിലേക്കു നയിക്കുന്നതിനും അതുവഴി സ്വർഗാവകാശികളാക്കുന്നതിനും വേണ്ടി ഞാൻ എന്റെ ദൂതനിലൂടെ അവതരിപ്പിച്ച വേദസൂക്തങ്ങൾ നിങ്ങളിൽ പ്രബോധനം ചെയ്യപ്പെട്ടിരുന്നില്ലയോ? ഇല്ലെന്നു പറയാൻ നിങ്ങൾക്കാവില്ല. തീർച്ചയായും നമ്മുടെ ദൂതൻ സ്വർഗത്തെക്കുറിച്ചുള്ള സുവിശേഷവും നരകത്തെക്കുറിച്ചുള്ള മുന്നറിയിപ്പും വ്യക്തമായ ഭാഷയിൽ നിങ്ങൾക്ക് നൽകിയിട്ടുണ്ടായിരുന്നില്ല.

ന്നു. പക്ഷേ, ദൈവദൂതനെയും വേദവചനങ്ങളെയും അംഗീകരിക്കാൻ അഹന്തയും ധാർഷ്ട്യവും നിങ്ങളെ അനുവദിച്ചില്ല. തെറ്റും ശരിയും, ധർമ്മവും അധർമ്മവും ഞങ്ങൾ സ്വയം തീരുമാനിക്കും. സ്വയം തെരഞ്ഞെടുത്ത മാർഗത്തിൽ

ചരിക്കാൻ സ്വാതന്ത്ര്യവും കഴിവുമുള്ളവരാണ് ഞങ്ങൾ. ഞങ്ങളെ ഉപദേശിക്കാനും നയിക്കാനും ഞങ്ങൾക്കു മീതെ ആരുമില്ല. ഇങ്ങനെ അധർമ്മങ്ങൾ ആഘോഷമാക്കിയ നിങ്ങൾ തികച്ചും ഒരു കുറ്റവാളി ജനമായിരുന്നു. ●

وَإِذَا قِيلَ إِنَّ وَعَدَ اللَّهُ حَقًّا وَالسَّاعَةُ لَا رَيْبَ فِيهَا قُلْتُمْ مَا نَدْرِي مَا السَّاعَةُ إِنْ نَظُنُّ إِلَّا ظَنًّا وَمَا نَحْنُ بِمُسْتَثْقِينَ ﴿٣٢﴾ وَبَدَأْتُمْ سَيِّئَاتٍ مَا كُنْتُمْ بِمَعْلُومٍ وَحَاقَ بِهِمْ مَا كَانُوا بِهِ يَسْتَهْزِئُونَ ﴿٣٣﴾

32

അല്ലാഹുവിന്റെ വാഗ്ദാനം സത്യമായി പുലരുന്നതാണെന്നും ഉയിർത്തെഴുന്നേൽപ്പ് നിസ്സംശയം സംഭവിക്കുന്നതാണെന്നും ഉണർത്തിയപ്പോഴൊക്കെ നിങ്ങൾ പരിഹസിച്ചു. ഉയിർത്തെഴുന്നേൽപ്പ് എന്താണെന്ന് ഞങ്ങളറിയില്ല. സ്വയം സങ്കല്പിക്കുന്ന വെറുമൊരു സങ്കല്പമാണത്. ഞങ്ങളൊരിക്കലും അതിൽ ബോധ്യമുള്ളവരല്ല.

33

നേരത്തെ ചെയ്തുകൂട്ടിയതിന്റെയൊക്കെ ദോഷഫലങ്ങൾ അവിടെ കൺമുന്നിൽ പ്രത്യക്ഷമാവുകയും തങ്ങൾ പരിഹസിച്ചു തള്ളിയ കൊടുര ശിക്ഷകൾ അവരെ വലയം ചെയ്യുകയും ചെയ്തു.



നിഷേധികൾ ഈ ലോകത്ത് മഹാധർമ്മങ്ങളെന്നും പുണ്യകർമ്മങ്ങളെന്നും അഹങ്കരിച്ചുകൊണ്ട് ചെയ്തിരുന്ന കർമ്മങ്ങളുടെ ദോഷഫലങ്ങൾ അവിടെ വ്യക്തമായി വെളിപ്പെടുന്നു.

പറയപ്പെട്ടപ്പോൾ (ഉണർത്തിയപ്പോഴൊക്കെ)	وَإِذَا قِيلَ
തീർച്ചയായും അല്ലാഹുവിന്റെ വാഗ്ദാനം സത്യം (ആയി പുലരുന്നത്)ആണെന്നും	إِنَّ وَعَدَ اللَّهُ حَقًّا
ആ സമയം, അതിൽ സംശയമില്ല (ഉയിർത്തെഴുന്നേൽപ്പ് നിസ്സംശയം സംഭവിക്കുന്നതാണ് എന്നും)	وَالسَّاعَةُ لَا رَيْبَ فِيهَا
നിങ്ങൾ പറഞ്ഞു (പരിഹസിച്ചു)	قُلْتُمْ
ഞങ്ങൾ അറിയുന്നില്ല	مَا نَدْرِي
ആ സമയം (ഉയിർത്തെഴുന്നേൽപ്പ്) എന്താണെന്ന്	مَا السَّاعَةُ
ഞങ്ങൾ ഒരു ഊഹം ഉഹിക്കുന്നതല്ലാതെയല്ല (സ്വയം സങ്കല്പിക്കുന്ന വെറുമൊരു സങ്കല്പമാണത്)	إِنْ نَظُنُّ إِلَّا ظَنًّا
ഞങ്ങൾ ഉറപ്പിക്കുന്നവരല്ല (ഞങ്ങളൊരിക്കലും അതിൽ ബോധ്യമുള്ളവരല്ല)	وَمَا نَحْنُ بِمُسْتَثْقِينَ
(കൺമുന്നിൽ) അവർക്കു വെളിപ്പെട്ടു, പ്രത്യക്ഷമായി	وَبَدَأَ لَهُمْ
ദോഷ(ഫല)ങ്ങൾ	سَيِّئَاتٍ
അവർ പ്രവർത്തിച്ച (നേരത്തെ ചെയ്തുകൂട്ടിയ)തിന്റെ യൊക്കെ	مَا كَانُوا
അവരെ വലയം ചെയ്യുകയും ചെയ്തു	يَسْتَهْزِئُونَ
അവർ പരിഹസിച്ചിരുന്നത് (പരിഹസിച്ചു തള്ളിയ കൊടുര ശിക്ഷകൾ)	مَا كَانُوا بِهِ يَسْتَهْزِئُونَ



മരണാനന്തരം എന്തു സംഭവിക്കുന്നുവെന്നത് ഭൗതിക മനുഷ്യന്റെ ഇന്ദ്രിയങ്ങൾക്കതീതമായ കാര്യമാകുന്നു. അതുകൊണ്ട് മരണാനന്തരം ഉയിർത്തെഴുന്നേൽപ്പിക്കപ്പെടും എന്നു സമ്മതിക്കാൻ കഴിയാത്തവർക്ക്, ഉയിർത്തെഴുന്നേൽപ്പിക്കപ്പെടുകയില്ല എന്നു സ്ഥാപിക്കാനും കഴിയില്ല.

ദൈവിക സൂക്തങ്ങൾ അഹന്തയോടെ തള്ളിക്കളഞ്ഞ് അധർമ്മങ്ങളാചരിച്ച നിങ്ങളോട് ലോകാവസാനത്തെയും കർമ്മവിചാരണയെയും രക്ഷാശിക്ഷാ വിധിയെയും കുറിച്ചുള്ള അല്ലാഹുവിന്റെ താക്കീതുകളും വാഗ്ദാനങ്ങളും തികഞ്ഞ സത്യമാണെന്നും, ഉയിർത്തെഴുന്നേൽപ്പ് സംഭവിക്കുമെന്നതിൽ ഒരു സംശയവും വേണ്ടെന്നും ഉപദേശിച്ചപ്പോഴൊക്കെ നിങ്ങൾ പറഞ്ഞു: എന്ത് ഉയിർത്തെഴുന്നേൽപ്പ്, എന്തു പരലോകം? നമുക്ക് അതെപ്പറ്റി ഒന്നും അറിഞ്ഞുകൂടാ. അതൊക്കെ നമ്മുടെ വെറും തോന്നലാണ്. യാഥാർത്ഥ്യമാണെന്ന ബോധ്യം ഒട്ടുമില്ലാത്ത കേവല സങ്കല്പം. പരലോകത്തെ കുറിച്ച ഏതെങ്കിലും ഒരു സങ്കല്പം പരലോക നിഷേധികളുടെ മനസ്സിന്റെ അടിത്തട്ടിലും ഉണ്ട് എന്നാണീ വചനം സൂചിപ്പിക്കുന്നത്! നേരത്തെ 24-25 സൂക്തങ്ങളുടെ വിശദീകരണത്തിൽ സൂചിപ്പിച്ചതുപോലെ, ഇന്ദ്രിയ ഗോചരമാകുന്നില്ല എന്ന കാരണത്താൽ ഉയിർത്തെഴുന്നേൽപ്പിനെ അംഗീകരിക്കാൻ കഴിയാത്തവർക്ക് അതേ

കാരണത്താൽ അതിനെ നിഷേധിക്കാനും കഴിയില്ലെന്ന് അവർക്കു തന്നെ അറിയാം. മരണാനന്തരം എന്തു സംഭവിക്കുന്നുവെന്നത് ഭൗതിക മനുഷ്യന്റെ ഇന്ദ്രിയങ്ങൾക്കതീതമായ കാര്യമാകുന്നു. അതുകൊണ്ട് മരണാനന്തരം ഉയിർത്തെഴുന്നേൽപ്പിക്കപ്പെടും എന്നു സമ്മതിക്കാൻ കഴിയാത്തവർക്ക്, ഉയിർത്തെഴുന്നേൽപ്പിക്കപ്പെടുകയില്ല എന്നു സ്ഥാപിക്കാനും കഴിയില്ല.

24-25 സൂക്തങ്ങൾ പരാമർശിച്ചത് പരലോകത്തെ ഖണ്ഡിതമായി നിഷേധിക്കുന്നവരയാണെന്നും, ഈ സൂക്തം പരാമർശിക്കുന്നത് പരലോകത്തെയും ഉയിർത്തെഴുന്നേൽപ്പിനെയും സംശയാസ്പദമായ കാര്യങ്ങളായി കാണുന്നവരയാണെന്നും ചിലർ വ്യാഖ്യാനിച്ചിട്ടുണ്ട്. ആദ്യം പറഞ്ഞ വീക്ഷണമാണ് കൂടുതൽ യുക്തമായത്. ഉയിർത്തെഴുന്നേൽപ്പിനെ പൂർണ്ണമായി നിഷേധിക്കുന്നവരും അതിൽ സന്ദേഹിക്കുന്നവരും പ്രായോഗിക തലത്തിൽ തുല്യരാകുന്നു. ഉയിർത്തെഴുന്നേൽപ്പ് താൽപര്യപ്പെടുന്ന സത്യവും നീതിയും കൈക്കൊള്ളാനോ പാരത്രിക വിചാരണയെയും രക്ഷാശിക്ഷാ വിധികളെയും നേരിടാനോ ഇരുകൂട്ടരും ഒന്നും ചെയ്യുന്നില്ല. വാസ്തവത്തിൽ പരലോകത്തെ അസന്ദിഗ്ധമായി നിഷേധിക്കുന്നവരും അതിൽ സന്ദേഹം പ്രകടിപ്പിക്കുന്നവരും ആ നിലപാട് സ്വീകരിക്കുന്നത് പരലോക വിശ്വാസം താൽപര്യപ്പെടുന്ന ധർമ്മ ബാധ്യതകളിൽനിന്ന് മുക്തരായി സ്വേച്ഛാനുസാരം ചരിക്കുന്നതിനു വേണ്ടിയാണല്ലോ.

നിഷേധികൾ ഈ ലോകത്ത് മഹാധർമ്മങ്ങളെന്നും പുണ്യകർമ്മങ്ങളെന്നും അഹങ്കരിച്ചുകൊണ്ട് ചെയ്തിരുന്ന കർമ്മങ്ങളുടെ ദോഷഫലങ്ങൾ അവിടെ വ്യക്തമായി വെളിപ്പെടുന്നു. ഈ ദോഷഫലങ്ങളെക്കുറിച്ച് ഭൗതികലോകത്ത് പ്രവാചകന്മാരും വേദങ്ങളും മുന്നറിയിപ്പ് നൽകിയപ്പോൾ ഉയിർത്തെഴുന്നേൽപ്പിനെത്തന്നെ നിഷേധിക്കുകയും, അനന്തരം നേരിടേണ്ടി വരുമെന്നു താക്കീതു ചെയ്യപ്പെട്ട രക്ഷാശിക്ഷകളെ പരിഹസിച്ച് തള്ളുകയുമായിരുന്നു അവർ. അന്ന് മിഥ്യാ സങ്കല്പങ്ങളെന്ന് പരിഹസിച്ച് തള്ളിയ പരലോക ശിക്ഷകൾ ഇപ്പോൾ അവരെ ഭീകരമായി വലയം ചെയ്തിരിക്കുകയാണ്. ●

●● Matrimonial

മുസ്ലിം യുവതി (23/164 cm). MBA. തൃശൂർ ജില്ല. യു.എ.ഇയിൽ ജോലിയുള്ള ദീനീബോധമുള്ള സമീപ പ്രദേശങ്ങളിലുള്ളവരിൽനിന്ന് ആലോചന ക്ഷണിക്കുന്നു.

Contact Phone / Whatsapp
00971 50 5721037

●● Matrimonial

മുസ്ലിം യുവതി (22/161 cm), B.Sc., B.Ed. വടകര. ഇടത്തരം കുടുംബം. ജി.ഐ.ഒ പ്രവർത്തക. പഠനം, ജോലി എന്നിവയ്ക്ക് അനുവദിക്കുന്ന അനുയോജ്യരിൽ നിന്ന് ആലോചന ക്ഷണിക്കുന്നു.

9656295251